

राज्यातील मान्यता रद्द केलेल्या , बंद पडलेल्या, स्वेच्छेने बंद केलेल्या किंवा सध्या सुरू असलेल्या किंवा इतर कारणामुळे विमुक्त जाती भटक्या जमाती, इतर मागासवर्ग व विशेष मागास प्रवर्ग या विभागातील शासन मान्यताप्राप्त व अनुदानित आश्रमशाळा/ निवासीशाळा/ उसतोड कामगारांच्या मुलांकरीता असलेल्या आश्रमशाळा / विद्यानिकेतन आश्रमशाळा अन्य स्वयंसेवी संस्थेकडे हस्तांतर / स्थलांतर करण्याबाबतची कार्यपद्धतीबाबत .

महाराष्ट्र शासन

विजाभज, इमाव व विमाप्र कल्याण विभाग

शासन निर्णय क्र. विभशा-२०१२/प्र.क्र.२२१/ विजाभज-२

मंत्रालय, विस्तार भवन, मुंबई-३२

दिनांक : २४ एप्रिल , २०१८

वाचा:-

१. समाज कल्याण सांस्कृतीक कार्य व क्रिडा व पर्यटन विभाग शासन निर्णय क्रमांक क्र.बीसीएच-१०९७/प्र.क्र.१०७/मावक-४,,दि.१६ मार्च, १९९८
२. समाज कल्याण सांस्कृतीक कार्य व क्रिडा व पर्यटन विभाग शासन निर्णय क्रमांक क्र.अजाअ-१०९९/प्र.क्र.३८९/मावक-२,दि.२९ मे, १९९९
३. सामाजिक न्याय व विशेष सहाय विभाग शासन निर्णय क्रमांक क्र.विभशा-२००७/ प्र.क्र.९२/ मावक-६ दि.०१/०८/२००७
४. सामाजिक न्याय व विशेष सहाय विभाग शासन निर्णय क्रमांक क्र.विभशा-२०१२/ १४९७/ प्रक्र.२२१/विजाभज-२ दि.१६.१०.२०१२
५. सामाजिक न्याय व विशेष सहाय विभाग शासन निर्णय क्रमांक क्र ईडीडी-२०१३/ प्र.क्र.३५०/अ.क्र.१ दि.२४/०१/२०१४
६. सामाजिक न्याय व विशेष सहाय विभाग शासन निर्णय क्रमांक क्र.विभशा-२०१४/ प्र.क्र.०७/विजाभज-२ दि.१३/०५/२०१४
७. सामाजिक न्याय व विशेष सहाय विभाग शासन निर्णय क्रमांक क्र.बीसीएच-२०१३/ प्र.क्र.३१३/शिक्षण-२ दि.३१/१०/२०१४
८. सामाजिक न्याय व विशेष सहाय विभाग शासन निर्णय क्रमांक क्र.याचिका-२०१५/ प्र.क्र.१५०/विजाभज-२ दि.०१/०४/२०१६
९. सामाजिक न्याय व विशेष सहाय विभाग शासन शुद्धीपत्रक क्रमांक क्र.याचिका-२०१५/ प्र.क्र.१५०/विजाभज-२ दि.१७/१०/२०१६
१०. सामाजिक न्याय व विशेष सहाय विभाग शासन निर्णय क्रमांक क्र.विभशा-२०१२/ प्रक्र.२२१/विजाभज-२ दि.१९.१२.२०१६

प्रस्तावना:-

राज्यात विभाभज, इमाव व विमाप्र कल्याण विभागांतर्गत विमुक्त जाती भटक्या जमाती प्रवर्गातील विद्यार्थ्यांसाठी तसेच उसतोड कामगारांच्या मुलांसाठी शासनमान्य खाजगी स्वयंसेवी संस्थांमार्फत अनुदान तत्वावर प्राथमिक माध्यमिक व उच्च माध्यमिक आश्रमशाळा चालविल्या जात आहेत. ज्या स्वयंसेवी संस्था आपल्याआश्रमशाळा शासनाच्या अटी शर्तीनुसार चालवित नाहीत व ज्या संस्थांना नैसर्गिक न्यायाच्या तत्वानुसार उचित संधी देवूनही विहित केलेल्या कार्यपद्धतीनुसार व शासनाच्या ध्येयधोरणानुसार आश्रमशाळा चालवित नाहीत अशा संस्थेच्या आश्रमशाळेची मान्यता रद्द करण्याची कार्यवाही केली जाते.तर काही आश्रमशाळा अन्य अपरीहार्य करणास्तव बंद पडतात. त्यामुळे मान्यता रद्द केलेल्या अशा आश्रमशाळांतील विद्यार्थ्यांचे शैक्षणिक नुकसान होते व त्यांच्या प्रगतीचा उद्देश सफल होत नाही. त्याचप्रमाणे या आश्रमशाळांतील शिक्षक व शिक्षकेतर कर्मचारीही अतिरीक्त ठरतात आणि त्यांच्या समायोजनाचा व वेतनाचा प्रश्न निर्माण होतो. त्यामुळे अशा मान्यता रद्द केलेल्या किंवा बंद पडलेल्या आश्रमशाळा अन्य संस्थांना हस्तांतरीत / स्थलांतरीत करण्यासाठी तसेच सध्या कार्यरत असलेल्या आश्रमशाळा अन्य ठिकाणी स्थलांतरीत करण्यासाठी किंवा इतर संस्थेकडे हस्तांतरीत करण्यासाठी शासनाने वेळोवेळी शासन निर्णय निर्गमित केले आहेत. तसेच मा. उच्च न्यायालय मुंबई यांनी विभाभज आश्रमशाळा संदर्भात रिट याचिका क्र.९४९/२०१२, ८६८६/२०११, १२७४/२०१२, १७२८/२०१२ व १४०४/२०१३ या याचिकांमध्ये निर्णय देताना मान्यता रद्द केलेल्या अथवा बंद पडलेल्या आश्रमशाळांचे अन्य संस्थेकडे हस्तांतरीत करण्यासंदर्भात काही सूचना दिलेल्या आहेत.

मा.उच्च न्यायालयाच्या सूचना विचारात घेऊन मान्यता रद्द करण्यात आलेल्या किंवा काही कारणास्तव बंद पडलेल्या आश्रमशाळेतील कर्मचाऱ्यांचे समायोजन करणे व वेतनाबाबत कार्यवाही करण्यासाठी मान्यता रद्द केलेल्या अथवा बंद पडलेल्या आश्रमशाळा अन्य संस्थेकडे हस्तांतर करण्याबाबतचे धोरण दिनांक १९/१२/२०१६ च्या शासन निर्णयान्वये निश्चित करण्यात आले होते. परंतु मान्यता रद्द केलेल्या अथवा काही कारणास्तव बंद पडलेल्या आश्रमशाळांचे हस्तांतर / स्थलांतर करतांना सदर शासन निर्णयात बदल करणे आवश्यक झालेले आहे. त्यामुळे यासंदर्भात दिनांक १९/१२/२०१६ रोजी निर्गमित करण्यात आलेला शासन निर्णय अधिक्रमित करून सुधारित शासन निर्णय निर्गमित करण्याची बाब शासनाच्या विचाराधीन होती.

शासन निर्णय :-

प्रस्तावनेत नमुद केल्याप्रमाणे राज्यातील ज्या आश्रमशाळांची मान्यता रद्द केली आहे अथवा काही कारणास्तव आश्रमशाळा बंद पडल्या आहेत, अशा शासनमान्य खाजगी अनुदानित आश्रमशाळा अन्य इच्छूक संस्थेकडे हस्तांतरीत / स्थलांतरीत करण्याकरीता पुढीलप्रमाणे सुधारीत कार्यपद्धती विहित करण्यात येत आहे.

अ. मान्यता रद्द करण्यात आलेल्या अथवा बंद पडलेल्या आश्रमशाळा अन्य संस्थेस हस्तांतर / स्थलांतर करण्यासंदर्भात अनुसरावयाची कार्यपद्धती:-

- १) राज्यात बंद पडलेली किंवा मान्यता रद्द केलेली आश्रमशाळा अन्य संस्थेकडे हस्तांतरीत/ स्थलांतरीत करण्याकरिता इच्छुक संस्थांकडून प्रस्ताव मागविण्यात यावेत. त्याकरीता ती आश्रमशाळा ज्या महसूली विभागात बंद पडलेली आहे अथवा तीची मान्यता रद्द करण्यात आलेली आहे. त्यासाठी राज्यस्तरावरील दोन तसेच त्याच महसूली विभाग स्तरावरील दोन दैनिक वर्तमानपत्रात जाहिरात संचालक, विजाभज, इमाव व विमाप्र कल्याण, संचालनालय, पुणे यांच्यामार्फत देण्यात यावी. त्याचप्रमाणे संचालनालयाच्या संकेतस्थळावर प्रसिद्धी देण्यात यावी. या साठी जाहिरात प्रकाशित झाल्यानंतर १५ दिवसांचा अवधी देण्यात यावा.
- २) बंद पडलेली अथवा मान्यता रद्द केलेली अनुदानित आश्रमशाळा ज्या महसूली विभागामध्ये सुरु होती त्याच महसूली विभागामध्ये हस्तांतरित / स्थलांतरित करण्यासाठी प्रस्ताव मागविण्यात यावेत. राज्यातील बंद पडलेली किंवा मान्यता रद्द केलेल्या आश्रमशाळांपैकी मा.मंत्री महोदयांकडे अपिल दाखल केलेल्या तसेच मा. उच्च न्यायालयामध्ये न्यायप्रविष्ट असलेल्या प्रकरणांबाबत मा. मंत्री / मा.उच्च न्यायालयाने “Status Quo / Stay” असे निर्देश दिले असतील तरच अशा आश्रमशाळा या जाहिरातीमधून वगळण्यात याव्या. असे नसल्यास आश्रमशाळा वाटपाची / हस्तांतर / स्थलांतराची कार्यवाही सुरु ठेवावी.
- ३) इच्छुक स्वयंसेवी संस्था नोंदणी अधिनियम १८६०, सार्वजनिक विश्वस्त अधिनियम, १९५० अंतर्गत नोंदणीकृत असणे बंधनकारक आहे. तसेच संबंधित स्वयंसेवी संस्थेची नोंदणी धर्मादाय आयुक्त यांचेकडे झोलेली असावी व संस्थेच्या उद्दिष्टांमध्ये शैक्षणिक कार्य किंवा शाळा / निवासी आश्रमशाळा चालविण्याबाबतचे उद्दिष्ट स्पष्टपणे नमूद केलेले असावे.
- ४) इच्छुक संस्थांकडून याबाबत प्रस्ताव मागविताना इच्छुक संस्था महाराष्ट्र राज्यातील असणे आवश्यक आहे.
- ५) इच्छुक संस्थेने दैनिक वर्तमानपत्रात प्रसिद्ध केलेल्या जाहिरातीस अनुसरून परिपूर्ण प्रस्ताव संचालक, विजाभज, इमाव व विमाप्र कल्याण संचालनालय, महाराष्ट्र राज्य, पुणे यांचेकडे सिलबंद लिफाफ्यामध्ये विहित मुदतीत प्रस्ताव सादर करावा. (सिलबंद लिफाफ्यात प्राप्त प्रस्ताव फक्त राज्यस्तरीय समितीपुढे उघडण्यात यावेत.) मुदतीनंतर प्राप्त झालेल्या प्रस्तावांवर विचार केला जाणार नाही.
- ६) संस्थेच्या कार्यकारीणीतील अध्यक्ष, सचिव, कोषाध्यक्ष, सदस्य इत्यादींच्या नावात किंवा संस्थेच्या कार्यकारीणीत तसेच उद्दिष्टांमध्ये कोणताही बदल झालेला नसल्याबाबतचे तसेच संस्थेमध्ये कोणत्याही प्रकारचा वाद-विवाद नाही किंवा प्रलंबित नाही याबाबतचे किंवा सध्या अस्तित्वात / कार्यरत असलेल्या कार्यकारीणीबाबतचे संबंधित धर्मादाय आयुक्तांचे प्रमाणपत्र

संस्थेने प्रस्तावासोबत सादर करणे आवश्यक आहे किंवा या सर्व बाबतचे प्रतिज्ञापत्र रु. १००/- एवढ्या किमतीचे बंधपत्र नोटरी करून प्रस्तावासोबत सादर करणे आवश्यक राहिल.

७) संस्थेच्या / ट्रस्टच्या कार्यकारीणीमध्ये शासकीय / निमशासकीय अधिकारी/कर्मचारी किंवा आश्रमशाळेचे शिक्षक / शिक्षकेतर कर्मचारी यांचा समावेश नसावा.

८) संस्थेच्या / ट्रस्टच्या कार्यकारीणीमध्ये एकच व्यक्ती अध्यक्ष, कोषाध्यक्ष, सदस्य, सचिव किंवा सदस्य सचिव अशी एकापेक्षा जास्त पदे धारण करणारी नसावी.

९) संस्थेचे नोंदणी प्रमाणपत्र व संस्थेच्या घटनेची प्रत सक्षम प्राधिकाऱ्याकडून साक्षांकित करून प्रस्तावासोबत सादर करावी.

१०) इच्छूक संस्थेने अर्ज करतांना परिपूर्ण प्रस्तावासोबत संचालक, विमुक्त जाती भटक्या जमाती, इतर मागासवर्ग व विशेष मागास प्रवर्ग कल्याण संचालनालय, म.रा., पुणे यांच्या नावाने रु.१०,०००/- (रुपये दहा हजार फक्त) एवढी रक्कम चलनाद्वारे त्यांच्या खात्यात भरणा करणे आवश्यक आहे. सदरची रक्कम ना-परतावा असेल.

११) इच्छूक संस्थेने याबाबतचा प्रस्ताव सादर करताना संस्थेकडे किमान रु.१०.०० लक्ष (रुपये दहा लक्ष फक्त) एवढी रक्कम किमान ०२ वर्षासाठी मुदत ठेव स्वरूपात राष्ट्रियकृत बँकेत उपलब्ध असणे आवश्यक आहे. यासाठी संबंधीत बँकेचे प्रमाणपत्र व मुदत ठेवीचा पुरावा प्रस्तावासोबत सादर करणे बंधनकारक राहिल. त्याचप्रमाणे आश्रमशाळा चालविण्यासाठी किमान एका वर्षाचा खर्च भागविता येईल इतकी रक्कम संस्थेच्या बचत किंवा चालू खात्यावर बँकेत शिल्लक असणे अनिवार्य आहे.

१२) संस्थेने मागील तीन वर्षांचा लेखा परिक्षण अहवाल सक्षम प्राधिकाऱ्याकडून पडताळणी केलेल्या प्रमाणपत्रासह आणि मागील तीन वर्षात भरलेल्या प्राप्तीकराच्या विवरणपत्राच्या साक्षांकित प्रतीसह प्रस्तावासोबत सादर करणे बंधनकारक आहे. जर संस्थेचे उत्पन्न करपात्र उत्पन्नापेक्षा कमी असले तरी “NIL / निरंक” किंवा जे काही विवरणपत्र आयकर विभागास मागील ०३ वर्षात दाखल केलेले असेल ते जोडावे.

१३) संस्थेकडे ग्रामीण भागासाठी किमान ०२ एकर व नागरी भागासाठी किमान ०१ एकर जागा स्वतःच्या मालकीची असणे बंधनकारक राहिल. . याचा पुरावा म्हणून ७/१२ उतारा व इतर आवश्यक कागदपत्रे जोडावीत. त्याचप्रमाणे या जागेच्या मालकीबाबत कोणताही वाद मा.न्यायालयात प्रलंबित नसावा. ज्या संस्थेकडे स्वतःच्या मालकीची जागा नसेल अशा संस्था अपात्र होतील. तसेच सध्या स्वतःच्या मालकीची इमारत नसेल तर पाच वर्षांपर्यंत भाडेकराराच्या इमारतीमध्ये आश्रमशाळा चालविण्याची मुभा राहिल. परंतु सदर पाच वर्षांच्या कालावधीमध्ये स्वतःच्या मालकीच्या जागेवर इमारत बांधणे संस्थेस बंधनकारक असेल

१४) संस्थेने आश्रमशाळेसाठी इमारत जर सध्या तात्पुरत्या भाडेकराराने घेतली असल्यास त्या इमारतीची मालकी स्पष्टपणे संबंधित इमारत मालकाची असणे आवश्यक आहे. तसेच त्या इमारतीचा मालमत्ता उतारा हा नोंदणिकृत भाडेकरार लिहून देणाऱ्या व्यक्तीच्या नावे असावा. याबाबत कोणत्याही मा. न्यायालयात वाद प्रलंबित नसावा. या इमारतीची मालकी एकापेक्षा जास्त व्यक्तींच्या नावे असल्यास त्या सर्वांनी एकत्रितपणे नोंदणिकृत भाडेकरारनामा संबंधित संस्थेच्या नावे करून दिलेला असावा. भाडेकरारावर घेतलेल्या जागा किंवा इमारतीचा करारनामा हा “परिवार” किंवा कुटुंबातील सदस्याच्या नावे केलेला नसावा आणि भाडेकराराची इमारतीची मालकी परिवारातील सदस्य किंवा कुटुंबापैकी नसावी.

१५) संस्थेची इमारत भाडे तत्वावर घेण्याबाबत केलेला करारनामा हा दुय्यम निबंधक कार्यालयात नोंदणीकृत (महाराष्ट्र भाडे नियंत्रण कायद्याप्रमाणे) केलेला असावा.

१६) मान्यता रद्द केलेली अथवा बंद पडलेली आश्रमशाळा चालविण्यासाठी इच्छुक असणाऱ्या संस्थेकडे नियोजित आश्रमशाळेसाठी स्वतःच्या मालकीची इमारत नसल्यास आणि इमारत भाडेकरारावर घ्यावयाची असल्यास ती शासन निर्णय दि. १६ ऑक्टोबर, २००३ मधील परिशिष्ट-४ मध्ये नमुद केल्याप्रमाणे असणे बंधनकारक राहिल. याबाबतचा प्रत्यक्ष स्थळ तपासणी नकाशा बांधकाम क्षेत्रासहीत / बांधकामाचे वर्ष / बांधकामाची वर्गवारी व फोटोग्राफसह (सक्षम प्राधिकाऱ्याने साक्षांकित केलेला) प्रस्तावासोबत जोडणे आवश्यक आहे.

१७) नियोजित आश्रमशाळेसाठी नोंदणिकृत भाडेकरारावर घेतलेली इमारत संस्थेस जास्तीत जास्त पाच वर्षांपर्यंत भाडेकरारावर घेता येईल. ०५ वर्षात संस्थेने स्वतःच्या मालकीची इमारत बांधकाम करून घेणे बंधनकारक राहिल. तसेच पक्की इमारत चांगली विकसित असल्याबाबतचे प्रमाणपत्र सार्वजनिक बांधकाम विभागाच्या सक्षम प्राधिकाऱ्याकडून घ्यावे. भाडेकरारावर घेतलेल्या इमारतीमध्ये शाळा, वसतिगृह, भोजनगृह, स्वयंपाकगृह, स्नानगृह, शौचालय, संरक्षण भीत, मुला-मुलींच्या खेळण्यासाठी मैदान व इतर आवश्यक भौतिक सोयी-सुविधा स्वतः उपलब्ध करून देणे बंधनकारक राहिल.

१८) मान्यता रद्द केलेली अथवा बंद पडलेली आश्रमशाळा हस्तांतरीत / स्थलांतरी करण्यासाठी ज्या इच्छुक संस्थांनी प्रस्ताव सादर केला असेल त्या प्रस्तावासोबत या शासन निर्णयामध्ये नमुद केलेल्या बाबी आश्रमशाळा हस्तांतर / स्थलांतराचे आदेश प्राप्त झाल्याच्या दिनांकापासून पुढील पाच वर्षांच्या कालावधीत उपलब्ध करून दिल्या नाही तर त्यांच्या संस्थेस पाच वर्षांच्या कालावधीनंतर इमारत भाडे व वेतनेतर अनुदान तसेच इतर सर्व अनुदान मंजूर केले जाणार नाही, याची मला जाणीव असल्याबाबतचे हमीपत्र रु. १००/- एवढ्या रकमेच्या बंधपत्रावर नोटरी करून देणे संबंधित संस्थेस बंधनकारक राहिल. सदर बंधपत्र प्रस्तावासोबत सादर न केल्यास त्या संस्थेस

अपात्र ठरविण्यात येईल. पाच वर्षांत जर स्वतःची सर्व योग्य सुविधायुक्त इमारत बांधली नाही, तर त्या आश्रमशाळेची मान्यता रद्द करून ती अन्य संस्थेस हस्तांतरणाची प्रक्रीया सुरू केली जाईल.

१९) इच्छुक संस्थेस धर्मादाय आयुक्त, मा. न्यायालय किंवा शासनाने दंड केलेला नसावा. तसेच संस्थेमध्ये, संस्थेतर्फे चालविण्यात येणाऱ्या कोणत्याही उपक्रमामध्ये, पदाधिकाऱ्यांमध्ये किंवा कर्मचाऱ्यांमध्ये कोणत्याही प्रकारचा वाद उत्पन्न झालेला नसावा. त्याचप्रमाणे संस्थेच्या पदाधिकाऱ्यांवर फौजदारी किंवा आर्थिक फसवणूकीचे गुन्हे कोणत्याही न्यायालयात चार्जशिट दाखल केलेले प्रकरण न्यायप्रविष्ट नसावे. त्याबाबतची सविस्तर माहिती रु. १००/- एवढ्या रकमेच्या बंधपत्रावर नोटरी करून प्रस्तावासोबत सादर करणे संस्थेस बंधनकारक राहील.

२०) संस्थेने यापूर्वी शासनानिरुद्ध मा. उच्च न्यायालयात रिट याचिका दाखल केली आहे किंवा कसे ? असल्यास ती प्रलंबित आहे का, किंवा निकाल लागला असल्यास त्याची माहिती प्रस्तावोबत सादर करावी.

२१) इच्छुक संस्थेने सादर केलेल्या प्रस्तावातील सर्व माहिती खरी असल्याचे हमीपत्र रु. १००/- एवढ्या रकमेच्या बंधपत्रावर नोटरी करून प्रस्तावासोबत सादर करणे बंधनकारक राहील.

२२) विद्यार्थी संख्येअभावी ज्या आश्रमशाळेची मान्यता रद्द करण्यात आली असेल अथवा आश्रमशाळा बंद पडली असेल तर अशी आश्रमशाळा अन्य संस्थेकडे हस्तांतरित करून बृहत आराखड्यातील ठिकाणी किंवा नजीकच्या ठिकाणी, लगतच्या तालुक्यात किंवा लगतच्या जिल्ह्यात स्थलांतरीत करण्याची कार्यवाही करण्यात येईल. मात्र मूळ ठिकाणापासून स्थलांतरीत ठिकाण यामधील अंतर ५० कि.मी. पेक्षा अधिक असणार नाही. त्यामुळे इच्छुक संस्थांनी सदर बाब विचारात घेऊन प्रस्ताव सादर करावेत.

२३) नियोजित आश्रमशाळेसाठी भाडेकरारावर घेतलेली इमारत संस्थेस जास्तीत जास्त पाच वर्षांपर्यंत नोंदणीकृत भाडेकरारावर घेता येईल. तसेच इमारत पक्की / चांगली विकसित असल्याबाबतचे प्रमाणपत्र सार्वजनिक बांधकाम विभागाच्या सक्षम प्राधिकाऱ्याकडून घ्यावे. मात्र, पाच वर्षांच्या कालावधीमध्ये संस्थेने आश्रमशाळा, वसतिगृह, भोजनगृह, स्वयंपाकगृह, स्नानगृह, शौचालय व खेळाचे मैदान इत्यादीसाठी स्वतःची पक्की इमारत बांधणे बंधनकारक आहे. तसेच आश्रमशाळेसाठी पक्की संरक्षण भींत व इतर आवश्यक भौतिक सोयी-सुविधा उपलब्ध करून देणे आवश्यक आहे.

२४) आश्रमशाळा हस्तांतर / स्थलांतराचे आदेश प्राप्त झाल्याच्या दिनांकापासून पुढील पाच वर्षांच्या कालावधीत स्वतःच्या मालकीच्या इमारतीमध्ये सर्व सोयी सुविधा उपलब्ध करून दिल्या नाही तर संबंधित संस्थेस पाच वर्षांच्या कालावधीनंतर इमारत भाडे, वेतनेतर अनुदान व इतर कोणतेही अनुदान मंजूर केले जाणार नाही. तसेच आश्रमशाळेची मान्यता रद्द करून ती अन्य संस्थेस हस्तांतरणाची प्रक्रीया सुरू केली जाईल.

- २५) मान्यता रद्द केलेल्या अथवा बंद पडलेल्या आश्रमशाळेतील सर्व शिक्षक व शिक्षकेतर कर्मचाऱ्यांचे समायोजन नवीन हस्तांतरीत / स्थलांतरीत झालेल्या आश्रमशाळेत करण्यात येईल. त्यामुळे सदरहू कर्मचाऱ्यांना तात्काळ रुजू करून घेण्याची कार्यवाही संस्थेने करणे बंधनकारक आहे. त्याचे पालन न झाल्यास आश्रमशाळा हस्तांतर / स्थलांतराचे आदेश रद्द करण्यात येतील.
- २६) अपवादात्मक परीस्थितीत प्रकरणपरत्वे निकड व आवश्यकता विचारात घेऊन गुणवत्तेनुसार अटी व शर्ती शिथील करण्याचे अंतिम अधिकार शासनास राहतील.

अ-१. जिल्हा / विभागीय कार्यालयाने करावयाची कार्यवाही:-

- १) इच्छूक संस्थेबाबतची सविस्तर माहिती शासनास सादर करावी. तसेच संस्थेच्या गैरकारभाराबाबत माहिती उपलब्ध असल्यास शासनास अवगत करावे.
- २) इच्छूक संस्थेतर्फे यापूर्वी शासकीय अथवा सार्वजनिक निधीचा अपहार केल्याच्या तक्रारी असल्यास त्याची माहिती सादर करावी.
- ३) मान्यता रद्द केलेल्या अथवा बंद पडलेल्या आश्रमशाळेच्या संस्थेतर्फे किंवा कर्मचाऱ्यांतर्फे शासनाविरुद्ध मा.न्यायालयात रिट याचिका दाखल केली आहे काय, असल्यास ती याचिका प्रलंबित आहे काय किंवा त्यासंदर्भात मा.न्यायालयाने काही निर्णय दिला आहे काय, असल्यास मा.न्यायालयाचे आदेश काय आहेत, त्याबाबतीची माहिती सादर करावी.
- ४) मान्यता रद्द केलेल्या आश्रमशाळेची मान्यता कोणत्या कारणाने रद्द करण्यात आली अथवा बंद पडलेली आश्रमशाळा कोणत्या कारणामुळे बंद पडली याबाबतची सविस्तर माहिती सादर करावी.
- ५) ज्या शैक्षणिक वर्षात आश्रमशाळेची मान्यता रद्द करण्यात आलेली आहे त्या शैक्षणिक वर्षाच्या अखेरपर्यंत सदर आश्रमशाळा प्रशासकामार्फत चालू ठेवण्यात यावी. शैक्षणिक वर्षाच्या समाप्तीनंतर नवीन शैक्षणिक वर्ष सुरु होण्यापूर्वीच तेथील विद्यार्थ्यांचे नजीकच्या आश्रमशाळेत प्रथमतः समायोजन करण्यात यावे. तदनंतर सदर आश्रमशाळा इतर सक्षम स्वयंसेवी संस्थेस विहित कार्यपद्धतीनुसार हस्तांतर / स्थलांतर करण्याबाबत शासनाकडे प्रस्तावित करावे.
- ६) बंद पडलेल्या अथवा मान्यता रद्द केलेल्या आश्रमशाळेतील विद्यार्थीसंख्या ही शासनाचे निकषाप्रमाणे होती, परंतु संस्थेच्या उदासिनतेमुळे सदर आश्रमशाळेची मान्यता रद्द करावी लागल्यास किंवा ती आश्रमशाळा बंद पडल्यास अशी आश्रमशाळा अन्य संस्थेकडे फक्त हस्तांतरीत करण्यासंदर्भात इच्छूक संस्थांकडून प्रस्ताव मागविण्यासंदर्भात जाहिरात प्रसिद्ध करण्यास अनुमती देण्याबाबतचा प्रस्ताव शासनास सादर करावा.

७) मान्यता रद्द केलेली अथवा बंद पडलेली आश्रमशाळा ज्या संस्थेकडे हस्तांतर / स्थलांतरीत करण्यात आली असेल त्या आश्रमशाळेतील सर्व शिक्षक व शिक्षकेतर कर्मचाऱ्यांचे समायोजन नवीन हस्तांतरित / स्थलांतरीत झालेल्या आश्रमशाळेत करण्यात यावे.

८) अपवादात्मक परिस्थितीमध्ये एखाद्या आश्रमशाळेचे हस्तांतर / स्थलांतर करणे आवश्यक असल्यास त्याबाबतचा प्रस्ताव राज्यस्तरीय समितीने शासनास सादर करावा.

९) प्राथमिक आश्रमशाळा स्थलांतराचा प्रस्ताव सादर करताना नवीन ठिकाणी आश्रमशाळा स्थलांतर केल्याने “बालकांचा मोफत व सक्तीच्या शिक्षणाचा हक्क अधिनियम, २००९” व नियम-२०११ अनुसार आवश्यक असणाऱ्या सर्व सुविधा उपलब्ध करून दिल्याबाबतचे पुरावे म्हणून जुन्या सुविधा व नवीन सुविधा यांची तुलनात्मक माहिती / छायाचित्रे प्रस्तावासोबत पाठवावीत.

१०) आश्रमशाळा स्थलांतराच्या प्रस्तावाची शिफारस करताना संबंधित संस्थेने सर्व सुविधा पुरेशा प्रमाणात उपलब्ध करून दिल्याची खात्री करून तशी स्पष्ट शिफारस करण्याची कार्यवाही राज्यस्तरीय समितीने करावी.

ब. सध्या सुरू असलेली आश्रमशाळांचे हस्तांतर / स्थलांतर करण्याबाबतची आवश्यक कारणे :-

राज्यातील सर्व विद्यार्थ्यांना गुणात्मक व दर्जेदार शिक्षण देण्याची जबाबदारी शासनाची असल्याने महाराष्ट्र शासनाने सर्व दूरवर प्रथमिक, माध्यमिक व उच्च माध्यमिक आश्रमशाळा उपलब्ध करून दिल्या आहेत. सदरहू आश्रमशाळा निरनिराळ्या कारणास्तव एका ठिकाणाहून दुसऱ्या ठिकाणी स्थलांतरीत करण्यासाठी संबंधित संस्था शासनाकडे विनंती अर्ज करीत असतात. त्या आश्रमशाळांचे स्थलांतर योग्य रितीने व्हावे व विद्यमान विद्यार्थ्यांवर त्याचा विपरीत परिणाम होऊ नये यासाठी शासनाने योग्य ते आदेश वेळोवेळी निर्गमित केले आहेत. असे असून सुद्धा बरेचसे संस्थाचालक मूळ उद्देश सादर न करता केवळ स्वहितासाठी किंवा इतर कारणांसाठी स्थलांतराची मागणी करीत असतात. आश्रमशाळा स्थलांतराची विनंती विद्यार्थ्यांची गरज भागविण्यासाठी व विद्यार्थ्यांचे हित जोपासण्यासाठी होणे आवश्यक आहे. तसेच ६ ते १४ वर्षे वयोगटातील सर्व बालकांना मोफत व सक्तीच्या शिक्षण मिळावे यासाठी भारतीय घटनेमध्ये २००२ साली दुरुस्ती करण्यात आली असून हा त्यांचा एक मूलभूत अधिकार झाला आहे. त्या अनुषंगाने केंद्र शासनाने “बालकांना मोफत व सक्तीचे शिक्षण हक्क अधिनियम, २००९” पारित केला असून त्यांची अंमलबजावणी राज्यात करण्यात येत आहे. त्यामुळे शासनमान्य खाजगी अनुदानित आश्रमशाळांना (सध्या अस्तित्वात असलेल्या व नवीन मंजूर होणाऱ्या) खाली नमूद केलेल्या अपवादात्मक परिस्थिती व्यतिरिक्त कोणत्याही कारणास्तव आश्रमशाळा स्थलांतराची परवानगी देता येणार नाही.

१) आश्रमशाळेची इमारत जीर्ण व धोकादायक किंवा नैसर्गिक आपत्तीमध्ये क्षतिग्रस्त झालेली असल्यास किंवा प्रकल्पामुळे बाधित होत असल्याने अशा आश्रमशाळांमध्ये शिक्षण घेणे अशक्य असल्यास

- २) सध्याच्या अपुऱ्या इमारतीमधून संस्थेने स्वतःच्या मालकीच्या / नोंदणीकृत भाडेकराराने घेतलेल्या स्वयंपूर्ण इमारतीमध्ये स्थलांतरीत होण्यासाठी प्रस्ताव सादर केल्यास .
- ३) सध्याच्या भाड्याच्या इमारतीमधून स्वतःच्या इमारतीमध्ये स्थलांतराचा प्रस्ताव सादर केल्यास.
- ४) आश्रमशाळा सध्या ज्या ठिकाणी कार्यान्वित आहे अशा ठिकाणी सिंचन प्रकल्प अथवा इतर सार्वजनिक उपक्रम सुरु होणार असतील व त्यासाठी सदरच्या जागेचे अधिग्रहण करणे आवश्यक असेल किंवा पूर, भूकंप इ. सारख्या नैर्गर्गिक आपत्तीचा धोका असल्यास.
- ५) सध्या आश्रमशाळा ज्या ठिकाणी आहे त्या सभोवतालची गावे दुसरीकडे स्थलांतरीत झाली असल्यास किंवा इतर कारणांमुळे आश्रमशाळेच्या परिसरात असलेली लोकसंख्या कमी झाल्यामुळे आश्रमशाळेतील प्रवेशित विद्यार्थ्यांची मान्य संख्या ५० टक्के पेक्षा कमी झाली असल्यास.
- ६) ज्या ठिकाणी आश्रमशाळा असेल त्या ठिकाणी मूलभूत सोयीसुविधा इत्यादीबाबत गंभीर समस्या निर्माण झाली असल्यास किंवा जातीय तणाव, गटबाजीचा संघर्ष मोठ्या प्रमाणात असल्यास किंवा सार्वजनिक अशांततेच्या घटना वारंवार घडत असल्यास याबाबत पोलिसांचा अहवाल आवश्यक राहिल.
- ७) संबंधीत आश्रमशाळेची विद्यमान जागा असुरक्षित असल्यास, सध्या असलेल्या आश्रमशाळेच्या ठिकाणापासून १० कि.मी. परिसरातील गावे प्रकल्पबाधीत झाली असल्यास अथवा सदर आश्रमशाळेचे ठिकाण/गाव प्रकल्पबाधीत झाले असल्यास.
- ८) संस्थेस आश्रमशाळा चालू असलेल्या ठिकाणी वीज, पाणी, इमारत, मैदान किंवा अन्य स्थानिक अपुऱ्या सोयीमुळे किंवा स्थानिक प्रासंगिक कारणामुळे एखाद्या शाळेचे स्थलांतर करणे आवश्यक असल्यास.
- ९) इतर अन्य कारणामुळे , जर शासनास ते कारण योग्य वाटत असेल आणि ते विद्यार्थ्यांचे हिताचे असेल

ब-१. सध्या सुरु असलेली आश्रमशाळा हस्तांतर / स्थलांतर करताना अनुसरावयाची कार्यपद्धती :-

- १) बंद पडलेल्या अथवा मान्यता रद्द केलेल्या आश्रमशाळांचे हस्तांतर करून स्थलांतर करताना किंवा एखाद्या संस्थेच्या विनंतीनुसार स्थलांतराची परवानगी देताना अथवा परवानगी दिल्यानंतर खालील बाबींची पूर्तता होणे आवश्यक राहिल:-
 १. अपवादात्मक परिस्थितीमध्ये एका ठिकाणाहून दुसऱ्या ठिकाणी स्थलांतराची परवानगी देण्यासाठी सविस्तर कारणांसह परिपूर्ण प्रस्ताव शासनास सादर करणे आवश्यक राहिल.

२. प्राथमिक, माध्यमिक व उच्च माध्यमिक आश्रमशाळा स्थलांतरीत करताना ज्या ठिकाणी ही आश्रमशाळा स्थलांतरीत करावयाची आहे ती जागा पूर्वीच्या ५० कि.मी. अंतरापेक्षा जास्त अंतरावर असू नये.
३. नवीन ठिकाणी जी आश्रमशाळा स्थलांतरीत करावयाची आहे तेथे इमारत (स्वतः ची किंवा भाड्याची) व इतर सर्व बाबी विचारात घेणे आवश्यक राहिल. इमारत नोंदणीकृत भाडेकरारावर असल्यास फक्त पाच वर्षांपर्यंत परवानगी देण्यात येईल आणि पाच वर्षांत स्वतःच्या मालकीची इमारत बांधणे बंधनकारक राहिल. अन्यथा सर्व अनुदान बंद करून सदरील आश्रमशाळा इतर संस्थेस हस्तांतर केली जाईल.
४. प्राथमिक आश्रमशाळेचे स्थलांतर करावयाचे असल्यास शासनाचा बालकांचा मोफत व सक्तीच्या शिक्षणाचा हक्क अधिनियम २००९ व नियम-२०११ च्या तरतुदीमधील निकष पूर्ण करणे आवश्यक राहिल.
५. आश्रमशाळेतील सर्व शिक्षक-शिक्षकेतर कर्मचाऱ्यांना स्थलांतरीत ठिकाणी सामावून घ्यावे लागेल. तसेच शिक्षक-शिक्षकेतर कर्मचाऱ्यांची कोणतीही पदवाढ मान्य केली जाणार नाही व कर्मचारी अतिरिक्त ठरल्यास त्यांना कोणतेही संरक्षण असणार नाही. कर्मचाऱ्याचे समायोजन करून घेण्यास टाळाटाळ केल्यास त्या संस्थेस आश्रमशाळा स्थलांतर करण्यास दिलेली परवानगी तात्काळ रद्द करण्यात येईल.
६. आश्रमशाळेस मान्य पटसंख्या व सरासरी हजेरी यामध्ये कोणतीही सूट दिली जाणार नाही.
७. आश्रमशाळेस स्थलांतराची परवानगी दिल्यानंतर त्याबाबतच्या अटी व शर्ती संस्था पूर्ण करित नसल्याचे केव्हाही निदर्शनास आल्यास किंवा चुकीची माहिती सादर केल्याचे निष्पन्न झाल्यास आश्रमशाळा स्थलांतराचे आदेश रद्द करण्यात येतील.
८. आश्रमशाळा स्थलांतरापूर्वीचे ठिकाणी विद्यार्थ्यांची शिक्षणाची व राहण्याची गैरसोय झाली आहे, याची सक्षम प्राधिकार्याने खात्री करणे आवश्यक आहे. तसेच ज्या ठिकाणी हस्तांतरण होत आहे तीथे सर्व सोयी सुविधा उपलब्ध आहेत याची खात्री करणे आवश्यक राहिल. याबाबतचा तुलनात्मक अहवाल शासनास सादर करावा.
९. एखाद्या आश्रमशाळेस स्थलांतराची परवानगी द्यावयाची झाल्यास सध्या त्या आश्रमशाळेत असलेल्या सर्व विद्यार्थ्यांना स्थलांतरीत ठिकाणी समायोजित करणे आवश्यक आहे किंवा त्या विद्यार्थ्यांची नजीकच्या आश्रमशाळेत समायोजन झाल्याशिवाय त्या आश्रमशाळेस स्थलांतराची परवानगी दिली जाणार नाही. पूर्वीच्या आश्रमशाळेतील विद्यार्थ्यांचे अन्य शाळेत समायोजन केल्याबाबच्या पुराव्यासह हमीपत्र संबंधित आश्रमशाळेच्या संस्थेकडून रु. १००/- एवढ्या रकमेच्या बंधपत्रावर नोटरी करून घेणे आवश्यक राहिल.

१०. आश्रमशाळा स्थलांतरीत करण्यापूर्वी त्यामधील विद्यार्थीसंख्या प्रथमतः विचारात घेण्यात यावी. जर विद्यार्थी संख्या ही मान्य विद्यार्थीसंख्येच्या ५० टक्केपेक्षा कमी झाल्यास त्या आश्रमशाळेचे अन्यत्र स्थलांतर करण्याबाबत विचार करण्यात यावा किंवा संस्थेच्या उदासिनतेमुळे अथवा दुर्लक्षामुळे विद्यार्थीसंख्येत घट होत असल्यास सदरहू संस्थेची ही आश्रमशाळा अन्य इच्छूक संस्थेकडे हस्तांतरीत करण्याबाबत प्रक्रीया सुरू करावी.

११. एखादी आश्रमशाळा ज्या ठिकाणी स्थलांतरीत करावयाची आहे, त्या ग्रामिण भागासाठी तेथील ग्रामपंचायतीचे, नगरपंचायत अथवा नगरपालीका क्षेत्र असल्यास तेथील गटशिक्षण अधिकारी, पंचायत समिती आणि मुख्याधिकारी, नगरपंचायत / पालीका यांचे आणि महानगरपालीका क्षेत्र असेल तर तेथील शिक्षणाधिकारी (प्राथमिक / माध्यमिक) आणि महानगर पालीका आयुक्त यांचे ना-हरकत प्रमाणपत्र सादर करणे आवश्यक आहे.

१२. एखादी आश्रमशाळा एखाद्या संस्थेस एका ठिकाणाहून दुसऱ्या ठिकाणी स्थलांतरीत करावयाची झाल्यास स्थलांतरीत ठिकाणी स्थलांतराबाबतचे ना-हरकत प्रमाणपत्र / संमती प्राप्त झाल्यानंतर आणि शासनाने स्थलांतराची परवानगी दिल्यानंतर स्थलांतरीत ठिकाणी संबंधित आश्रमशाळेसाठी आवश्यक असलेल्या इमारती, संरक्षण भिंती, शौचालय, स्नानगृहे आणि इतर आवश्यक असलेल्या सर्व सोयी सुविधा तात्काळ उपलब्ध करून देणे संस्थेस बंधनकारक असेल. सदरील बाबी उपलब्ध करून न दिल्यास अशा संस्थेच्या आश्रमशाळेस कोणतेही अनुदान अदा केले जाणार नाही. त्याची सर्वस्वी जबाबदारी संबंधित संस्थेची राहिल.

१३. एखादी अनुदानित आश्रमशाळा ज्या ठिकाणी स्थलांतरीत होत आहे, तिथे सर्व सोयी सुविधा उपलब्ध असणे आवश्यक आहे. त्या ठिकाणी अन्य अनुदानित आश्रमशाळा नसावी. तथापि, विद्यार्थ्यांचे हित विचारात घेऊन प्राथमिक आश्रमशाळेच्या ठिकाणी माध्यमिक, माध्यमिक आश्रमशाळेच्या ठिकाणी प्राथमिक किंवा उच्च माध्यमिक आश्रमशाळा स्थलांतरीत करण्यास परवानगी देता येईल. त्याचप्रमाणे उच्च माध्यमिक आश्रमशाळेच्या ठिकाणी माध्यमिक आश्रमशाळा स्थलांतरीत करण्यास परवानगी देता येईल.

१४. एखाद्या आश्रमशाळेचे स्थलांतर करणे आवश्यक असल्यास त्याबाबतचा परिपूर्ण प्रस्ताव राज्यस्तरीय समितीमार्फत तपासणी करून शासनास सादर करण्यात यावा.

ब-२. इतर बाबी:-

१. शासनाच्या मान्यतेशिवाय आश्रमशाळेचे परस्पर हस्तांतरण / स्थलांतरण केल्यास ते अवैध ठरविण्यात येईल. त्यामुळे उद्भवणारे विविध प्रश्न उदा: कर्मचारी, स्थावर जंगम मालमत्ता व विद्यार्थी संख्या याबाबत राज्य शासनाची कोणतीही जबाबदारी राहणार नाही. अशा परस्पर हस्तांतरीत/स्थलांतरित केलेल्या आश्रमशाळेची मान्यता आपोआप रद्द समजण्यात येईल. अशी रद्द झालेली आश्रमशाळा अन्य संस्थेकडे हस्तांतरण करण्याचे अधिकार शासनास राहतील. तथापि, सध्या

कार्यरत असलेल्या आश्रमशाळा एका संस्थेकडून दुसऱ्या संस्थेकडे त्यांच्या परस्पर संमतीने हस्तांतरण करता येणार नाही. एखाद्या संस्थेस त्यांच्याकडील आश्रमशाळा चालविणे शक्य होत नसेल तर सदर संस्था त्यांचेकडील उपक्रम शासनास हस्तांतर करील. त्यानंतर शासन या शासन निर्णयातील तरतूदीनुसार त्याबाबत आवश्यक कार्यवाही करेल. कोणत्याही परिस्थितीत संस्थेने त्यांच्याकडील आश्रमशाळा अन्य संस्थेस परस्पर हस्तांतर केल्यास त्यास शासन मान्यता दिली जाणार नाही. असे प्रस्तावासोबत दोन्ही संस्थांचा ठरावाची प्रत / दोन्ही संस्थांमध्ये स्थावर, जंगम मालमत्ता / चल व अचल संपत्ती व इतर बाबींबाबत झालेला वैधानिक कराराची प्रत आणि दुसरी संस्थेचा ठराव तसेच संमतीपत्र जोडणे आवश्यक राहिल. तसेच अशा प्रकारच्या हस्तांतरणाला धर्मादाय आयुक्त किंवा इतर सक्षम प्राधिकारी यांचे ना-हरकत प्रमाणपत्र किंवा सहमती बाबत पुरावा जोडावा. तसेच शिक्षक व शिक्षकेतर कर्मचारी यांची समती जोडावी.

२. राज्यस्तरावरील समिती शासनास प्रस्तावांची शिफारस करेल. तदनंतर शासन सक्षम व पात्र असणाऱ्या संस्थेस बंद पडलेल्या अथवा मान्यता रद्द केलेल्या किंवा मान्यता काढून घेतलेल्या आश्रमशाळा हस्तांतर करण्याबाबत यथायोग्य निर्णय शासन स्तरावर घेतला जाईल व शासनाचा तो निर्णय अंतिम राहिल. शासनाने मान्यता रद्द केलेल्या अथवा काढून घेतलेल्या किंवा काही कारणास्तव बंद झालेल्या आश्रमशाळा विचारात घेऊन दरवर्षी नविन शैक्षणिक वर्ष सुरु होण्यापूर्वी आश्रमशाळा हस्तांतर / स्थलांतराचे आदेश शासन स्तरावरून पारित केले जातील.

३. विद्यार्थी संख्येअभावी बंद पडलेली आश्रमशाळा शक्यतो पुन्हा त्याच ठिकाणी सुरु करण्यास परवानगी दिली जाणार नाही. तेथील प्रवेशित विद्यार्थ्यांना प्रकरणपरत्वे लगतच्या आश्रमशाळेत समायोजन करण्याची व्यवस्था केली जाईल. सदरहू आश्रमशाळेतील कर्मचारीवर्गास समायोजनाच्या यादीवर ठेवण्यात येईल.

४. बंद पडलेल्या अथवा मान्यता रद्द केलेल्या आश्रमशाळेत जेवढे शैक्षणिक वर्ग सुरु करण्यात आले होते, ते सर्व वर्ग आश्रमशाळा हस्तांतरीत / स्थलांतरीत झालेल्या ठिकाणी एकाच वेळी सुरु करणे आवश्यक राहिल. तसेच या बंद पडलेल्या अथवा मान्यता रद्द केलेल्या आश्रमशाळांमधील मान्यता प्राप्त सर्व शिक्षक व शिक्षकेतर कर्मचाऱ्यांना सामावून घेण्याची जबाबदारी नविन संस्थेची राहिल. शाळा हस्तांतरणाच्या / स्थलांतरणाच्या अनुषंगाने कोणत्याही नवीन पदास मान्यता दिली जाणार नाही. शाळातील पटसंख्या कमी झाल्याने मान्यता रद्द केल्यास अशा शाळातील कर्मचाऱ्यांना जेष्ठतेनुसार अतिरिक्त कर्मचाऱ्यांच्या यादीत समाविष्ट केले जाईल व जेष्ठतेनुसार त्यांचे अन्य आश्रमशाळेत समायोजन केले जाईल.

५. इच्छूक संस्थेस हस्तांतर / स्थलांतराची परवानगी दिल्यानंतर परवानगी दिलेल्या ठिकाणी ती आश्रमशाळा शासनाच्या अटी-शर्तीप्रमाणे सुरु करणे बंधनकारक राहिल. तथापि, शैक्षणिक वर्ष सुरु होण्यापूर्वी अथवा झाल्यानंतरच्या महिन्यात आश्रमशाळा हस्तांतराची / स्थलांतराची परवानगी

दिली असल्यास परवानगी दिल्याच्या तारखेपासून ३० दिवसांत परवानगी दिलेल्या ठिकाणी ती आश्रमशाळा सुरु करणे बंधनकारक राहिल. विहित मुदतीत आश्रमशाळा सुरु न केल्यास सदर आश्रमशाळेचे हस्तांतर / स्थलांतर आपोआप रद्द समजण्यात येईल.

६. बंद पडलेल्या / मान्यता रद्द करण्यात आलेल्या आश्रमशाळेतील सर्व शिक्षक व शिक्षकेतर कर्मचाऱ्यांना इच्छुक संस्थेकडे हस्तांतर / स्थलांतर केलेल्या आश्रमशाळेत समायोजन केल्यानंतर ३० दिवसांत रुजू होणे बंधनकारक राहिल. समायोजनात जर शिक्षक / शिक्षकेतर कर्मचारी उपलब्ध असल्यास कोणत्याही सबबीवर इच्छुक संस्थेस नवीन कर्मचारी भरतीची परवानगी दिली जाणार नाही. समायोजनाकरीता असे कर्मचारी उपलब्ध नसल्यास याबाबत शासन स्तरावर निर्णय घेण्यात येईल. सदरहू आश्रमशाळेत पूर्वीच्या आश्रमशाळेतील सर्व शिक्षक व शिक्षकेतर कर्मचाऱ्यांचे समायोजन केल्यानंतरही काही जागा रिक्त राहात असल्यास त्या जागेवर अन्य आश्रमशाळेतून अतिरिक्त ठरविण्यात आलेल्या आश्रमशाळेतील सर्व मान्यताप्राप्त शिक्षक व शिक्षकेतर कर्मचाऱ्यांची नियुक्ती हस्तांतरित / स्थलांतरीत झालेल्या आश्रमशाळेमध्ये करण्यात येईल व अशा कर्मचाऱ्यांना समायोजनाचे आदेश दिल्याच्या तारखेपासून ३० दिवसात संबंधित आश्रमशाळेत रुजू होणे बंधनकारक राहिल. बंद पडलेल्या / मान्यता रद्द करण्यात आलेल्या आश्रमशाळेतील शिक्षक / शिक्षकेतर कर्मचाऱ्यांचे समायोजन होईपर्यंत अशा अतिरिक्त ठरविण्यात आलेल्या कर्मचाऱ्यांच्या वेतनाबाबत या विभागाच्या वाचा येथील क्र. ८ व ९ मध्ये नमूद शासन निर्णयांच्या अनुषंगाने कार्यवाही करण्यात यावी.

७. जे शिक्षक किंवा शिक्षकेतर कर्मचारी हस्तांतरीत झालेल्या आश्रमशाळेच्या ठिकाणी उचित कारणाशिवाय ३० दिवसांच्या आत रुजू होणार नाहीत, त्यांना सेवेची आवश्यकता नाही, असे समजून त्यांची सेवा समाप्त करण्यात येईल व अशा कर्मचाऱ्यांच्या रिक्त जागेवर प्रथमतः जिल्ह्यातील, विभागातील किंवा राज्यातील अतिरिक्त कर्मचाऱ्यांच्या यादीमधून सेवाजेष्ठ अतिरिक्त कर्मचाऱ्याची समायोजनाने नियुक्ती करण्यात येईल.

८. हस्तांतरीत/स्थलांतरीत झालेल्या आश्रमशाळा उत्तमरित्या संस्थेच्या स्वनिधीतून चालविणे ही जबाबदारी प्रामुख्याने संबंधित स्वयंसेवी संस्थेची राहिल. देय बाबींवरील अनुज्ञेय खर्चाची प्रतिपूर्ती वेळोवेळी शासनाचे ध्येयधोरण व अनुदानाचे उपलब्धतेनुसार केली जाईल. तसेच शासनाचे अनुदान उपलब्ध होईपर्यंत आश्रमशाळेतील शिक्षक व शिक्षकेतर कर्मचाऱ्यांना वेतन आणि विद्यार्थ्यांना परिपोषण अनुदान उपलब्ध करून देण्याची जबाबदारी संबंधित संस्थेची असेल, अशा आशयाचे हमीपत्र रु.१००/-एवढ्या रकमेच्या बंधपत्रावर नोटरी करून देणे संबंधित संस्थेस बंधनकारक राहिल. त्याशिवाय संबंधित इच्छुक संस्थेस मान्यता रद्द केलेली अथवा बंद पडलेली आश्रमशाळा हस्तांतरीत / स्थलांतरीत करण्याची कार्यवाही केली जाणार नाही.

क. राज्यातील ज्या आश्रमशाळांची मान्यता रद्द करण्यात आली असेल अथवा ज्या आश्रमशाळा काही कारणास्तव बंद पडल्या असतील अशा आश्रमशाळा अन्य इच्छुक संस्थेकडे हस्तांतरीत /

स्थलांतरीत करण्याकरीता त्या इच्छुक संस्थेच्या प्राप्त झालेल्या सर्व प्रस्तावांची छाननी करण्यासाठी संचालक विभाभज इमाव व विमाप्र कल्याण संचालनालय पुणे यांच्या अध्यक्षतेखाली खालीलप्रमाणे छाननी समिती गठीत करण्यात येत आहे. तसेच ज्या चालू असलेल्या आश्रमशाळा इतर संस्था किंवा इतर ठिकाणी हस्तांतर / स्थलांतरबाबतचे प्राप्त प्रस्तावांच्या तपासणीसाठी सुद्धा सदर समिती कार्य करेल.

राज्यस्तरीय प्रस्ताव छाननी समिती

१	संचालक, विभाभज, इमाव व विमाप्र कल्याण संचालनालय पुणे	अध्यक्ष
२	सह-संचालक विभाभज, (आश्रमशाळा) इमाव व विमाप्र कल्याण संचालनालय पुणे	सदस्य
३	उप-संचालक विभाभज, इमाव व विमाप्र कल्याण संचालनालय पुणे	सदस्य
४	संबंधित प्रादेशिक उपायुक्त समाज कल्याण (त्या प्रादेशिक विभागाच्या प्रस्तावासंदर्भात)	सदस्य
५	सहायक संचालक, (आश्रमशाळा) विभाभज, इमाव व विमाप्र कल्याण संचालनालय पुणे	सदस्य सचिव

वरील समितीने प्राप्त झालेले आश्रमशाळांबाबतचे सर्व प्रस्तावांची छाननी करून १५ दिवसांत आपला अहवाल शासनास सादर करावा. शासनाचा निर्णय अंतिम राहील.

सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संगणक संकेतांक क्रमांक २०१८०४२५१७२४०२२६२२ असा आहे. हा आदेश डिजीटल स्वाक्षरीने साक्षांकित करून काढण्यात आला आहे.

महाराष्ट्राचे राज्यपाल यांच्या आदेशानुसार व नावाने.

(भा. र.गावित)

सह सचिव, महाराष्ट्र शासन

प्रत:-

- १) मा.राज्यपालांचे सचिव, राजभवन, मुंबई
- २) मा.मुख्यमंत्री यांचे प्रधान सचिव, मंत्रालय, मुंबई
- ३) मा.मंत्री, विभाभज, इमाव व विमाप्र कल्याण यांचे खाजगी सचिव, मंत्रालय, मुंबई
- ४) मा.राज्यमंत्री, विभाभज, इमाव व विमाप्र कल्याण यांचे खाजगी सचिव, मंत्रालय, मुंबई
- ५) सचिव, विभाभज, इमाव व विमाप्र कल्याण यांचे स्वीय सहायक, मंत्रालय, मुंबई
- ६) संचालक, विभाभज, इमाव व विमाप्र कल्याण संचालनालय, पुणे

- ७) आयुक्त, समाज कल्याण, महाराष्ट्र राज्य, पुणे
- ८) आयुक्त, अपंग कल्याण, महाराष्ट्र राज्य, पुणे
- ९) विभागातील सर्व सह सचिव/उप सचिव/अवर सचिव, मंत्रालय, मुंबई
- १०) सर्व विभागीय आयुक्त, महाराष्ट्र राज्य
- ११) सर्व जिल्हाधिकारी, महाराष्ट्र राज्य
- १२) मुख्य कार्यकारी अधिकारी, जिल्हा परिषद (सर्व)
- १३) महालेखाकार (वित्त व लेखा), महाराष्ट्र-१/२, मुंबई/नागपूर
- १४) प्रादेशिक उपायुक्त, समाज कल्याण विभाग (सर्व)
- १५) सहायक आयुक्त, समाज कल्याण विभाग (सर्व)
- १६) जिल्हा समाज कल्याण अधिकारी, जिल्हा परिषद (सर्व)
- १७) सर्व संस्थाप्रमुख, मुख्याध्यापक, प्राथमिक/माध्यमिक/उच्चमाध्यमिक आश्रमशाळा यांच्यामार्फत...
- १७) मुख्याध्यापक, प्राथमिक/माध्यमिक/उच्चमाध्यमिक आश्रमशाळा -----
- १८) निवड नस्ती (विजाभज-२)